

## **Toz**

**Ramiz Rövşən**

Göy üzündə  
    hərlənən bir tozam mən,  
Göydən yerə  
    boylanan bir gözəm mən.  
Mən bir gözəm,  
    kirpiyim yox, qaşım yox,  
Mn bir tozam,  
    ayağım yox, başım yox.  
Həsəd çəkimb  
    insanına, heyvanına, quşuna,  
Hərlənirəm bu dünyanın başına.

Bir nəhəng toz dənəsitək  
    bu dünya da hərlənir  
    min-min ulduz içində,  
Bu dünyanın içi tozdu,  
    bu dünya toz içində.  
Aşağı da, yuxarı da  
    tozdu toz,  
Bu dünyanın  
əvvəli də, axırı da  
    tozdu toz.

Mən bir tozam,  
    kim nə bilir, axı hardan qopmuşam.  
Ya əvvəldən,  
    ya axırdan qopmuşam.  
Yorulmuşam toz olmaqdan, ilahi,  
Bədənsiz, cansız olmaqdan, ilahi.  
Mən bir qadın bətninə  
    yığılmaq istəyirəm,  
Bu dünyada  
    insan kimi doğulmaq istəyirəm.  
Özümə can istəyirəm  
    ətdən-sümükdən,

Göz yaşından,  
    tərdən,  
        qandan,  
            ilikdən.  
Mən bir tozam, azadam göy üzündə,  
Nə olsun ki,  
    azad deyil bir adam yer üzündə,  
Sən bu cansız azadlığı  
    gəl, məndən al ilahi!  
Tez ol, məni qəfəsə sal, ilahi!  
Nəfəssizəm—  
    tez ol, mənə nəfəs ver,  
Nəfəsimə  
    bədən adlı qəfəs ver.  
Mənə səs ver—  
    səsə qəfəs ağız ver,  
Mənə söz ver—  
    sözə qəfəs kağız ver!..

---

Veb direktor: Betti Bleyer

Mətni yığdı və veb üçün hazırladı: Ülviyyə Məmmədova  
AZERİ.org qoyuldu: aprel, 2004